

Il-Festi – Fidi jew Folklor?

kitba ta' Anton F. Attard



Mistoqsija interessanti li xi drabi nisimghu dwar il-festi taghna hija din: Il-festi taghna huma manifestazzjoni ta' fidi jew ta' folklor?

Biex inwiegbu ghal din il-mistoqsija qabel xejn irridu nfitxu ftit fl-istorja. Meta l-kampanja Ghawdxija kienet mimlija b'hafna kappelli u knejjes żgħar, dawn xorta wahda kienet issirilhom il-festa, avolja f'dawk iż-żminijiet imbieghda u ta' periklu.

Dwar il-festa reliġjuża, aktarx li kienet issir il-quddies u xi drabi anki l-ghasar. Bhala festa ta' barra, imbagħad, kienet titqassam iż-żerda li kienet tisser dak il-hobż, lewż qubbajt, u inbid li kien jitqassam lill-fqar skond il-fundazzjoni marbuta mal-kappella. U din aktarx li kienet titqassam biex jiġu sodisfatti l-opri tal-hniena kif mgħallma fil-Vangelu: itma' lill-ġewħan, isqi lill-ghatxan, libbes lill-gharwien...

Mela m'hemm ebda dubju li l-festa antiki li kienu jsiru fil-kappelli medjevali taghna kien fihom tahlita ta' reliġjon u folklor. Reliġjon għax il-festa tal-kappella kienet tikkonsisti minn funzjoni jew funzjonijiet reliġjużi u folklor għax l-ikel li kien jingħata kien ikun wiehed totalment folkloristiku skond id-drawwiet ta' dak iż-żmien.

U mill-festi antiki tal-kappelli, niġu għall-festi titulari tal-lum li jiġu ċelebrati fil-Knejjes Parrokkjali taghna.

Nibdew mill-element folkloristiku. Mingħajr ebda dubbju l-festi titulari taghna huma l-akbar manifestazzjoni folkloristika li ssir matul is-sena fil-lokalità li tkun. It-tiżjin, bl-antinjoli bl-alabarda, bil-bnadar, bandalori, kolonni bil-pedestalli jew le għall-istatwi tal-qaddisin, anġli, pilandri, trofej, festuni tad-dawl, ċfuf tal-karti kkuluriti, pavaljuni tad-drapp u tad-dawl, xi ark u mitt haġa ohra. Niftakru fid-dwal fit-tazzi tal-kuluri qabel ma dahal id-dawl elettriku li bihom kienu jzejnu t-toroq, il-faċċati tal-bini u tal-knejjes, u l-pjażez fuq l-arkaturi tal-hadid... Kos, id-dawl ta' dari kien dawl li jista' jintefa malajr, imma kien dawl haj li jlebleb il-hin kollu mal-fewġa hafifa tar-rih. Il-festi taghna huma festi ta' dawl u tiżjin.

U xi ngħidu, imbagħad, għall-wirjiet pirotekniċi li jsiru matul il-jiem tal-festa? Kull xorta ta' nar ta' l-ajru, bombi, murtaletti, kulur, sfafar, kaxxa infernali, spanjola, beraq pront tal-ftuh, blalen, imsielet, serpentelli, bomba sfera, sfejjer, bombi kbar, prexex u

refghat... u nar ta' l-art, ġigġifogu, irdieden, stoppini, fxiefex, xi raddiena miġnuna, xi wahda tat-temp, xi disinn, xi tapit, xi skrizzjoni tixghel, faqqighat qawwija, sfafar... Verament, in-nies tas-sengħa piroteknika taghna jhabbtuha ma' l-aqwa tad-dinja. U s-snajja' popolari huma taqsima mill-aktar importanti tal-folklor taghna.

Imma l-festa ssir fit-toroq ta' l-ibliet u l-irhula taghna. Għalhekk naraw marċijiet ta' kull xorta minn diversi baned, in-nies tidderveti, bl-istandardi, bil-bzieżaq, bnadar ta' kull xorta, jiżfnu u jifirhu, nisa u rġiel, żgħażaġh u xjuh, kbar u żgħar. Folol kullimkien.

Kwantità kbira ta' karti mqattgħin jew kunfetti jintremew jew jinxtehtu għal fuq il-folla li tkun qiegħda tiddeveti fit-triq. Tal-hwienet tax-xorb u ta' l-ikel, il-bejjiġġa tat-toroq, għalihom hu l-isbah żmien biex ibighu kemm jifilhu lill-folol miġbura għaliex il-festi huma wkoll żmien ta' negozju kbir. U d-dar tkun tistenniena wkoll ikla mill-aqwa.

U xi ngħidu għat-tiġrijiet li jsiru fil-festi kbar taghna. Hafna drabi l-aqwa bhejjem narawhom jiġru fit-toroq taghna bl-imhatra min jiehu l-ewwel, hmira, bghula, ponijiet, żwiemel u dwieb, bit-trott u bil-lbilt, u fl-ahħar is-sidien jitolgħu mkabbra u ferhana biex jieħdu l-palju, it-tazza jew it-trophy għax il-bhima tagħhom tkun hadet l-ewwel.

Xi festi jkunu wkoll akkumpanjati minn wirijiet tal-biedja tas-snajja u b'devetita 'l għada tal-festa.

Jewwilla dan mhux kollu folklor? Fejn hi r-reliġjon? Imma fil-festi taghna hemm l-element reliġjuż ukoll aktar milli naħsbu aħna.

Qabel xejn, fil-knisja li tkun mixgħula minn barra, tkun ukoll imzejna mill-aqwa minn ġewwa: damask, linef, l-artali armati bl-aqwa ventartali, triehi, gandlieri, fjuretti, settijiet ta' appostli, xi drabi kollox tal-fidda mastizzi, u b'tużell mill-isbah fuq l-artal magġur.

Il-paramenti sagri u dawk l-affarijiet kollha li jintużaw waqt il-funzjonijiet; kollox ikun mill-aqwa u għall-okkażjoni tal-festi. Mużika mill-aqwa takkumpanja l-kant u l-korijiet matul il-funzjonijiet.

Imma hawnhekk għandu mnejn wiehed jgħid li anki dawn il-funzjonijiet kbar kollha m'humiex reliġjon, imma ċeremonjal, pompożità, wirja esterna ta' trijonf u ta' rikkezzi.

U hawn ngħid jien: għala le? Jekk ahna nemmnu li għandna nagħtu għieh lill-qaddis patrun, lill-Madonna u lil Alla, għandna ahna naghmlu kollox tat-terza jew tas-sekonda klassi? Għaliex mhux mill-aqwa? Forsi ma jixirqilhomx? Iva, il-qaddisin, il-Madonna u Alla, jixirqilhom mill-aqwa. Għalhekk, il-ġmiel ta' tiżjin, iċ-ċerimonji sbieħ, ir-rikkezzi li jkun hemm fil-knejjes huma wirja minn barra ta' dak li nhossu minn gewwa. U hawn tidhol ukoll il-fidi.

Għalhekk, xieraq li fil-festi niehdu sehem fil-funzjonijiet u nirċievu s-Sagramenti tal-Qrar u t-Tqarbin kif jixraq. U din hija religjon. Din hija fidi.

Iżda hemm aspekk iehor fil-festi tagħna li bosta huma dawk li mhux biss ma jagħtux kasu, imma xi drabi jinsewh għal kollox. Fost il-poplu tagħna ma jkunx hemm biss dawk li jitbellu fil-marċijiet tal-festi, dawk li jixorbu xi qatra żejda, dawk li forsi jiżgarraw f'xi kliem, joholqu l-inkwiet u ma tantx ikunu hnien mal-proxxmu tagħhom. Fost il-poplu tagħna jkun hemm minn għandu l-mard, l-inkwiet fil-familja jew fuq ix-xogħol, u dwejjeq ohra li wiehed biex jifhimhom sewwa jrid iġarrabhom. Dawn it-talin, il-parti msejkena tal-poplu tagħna, nassigurakom li għalihom il-festi ma jiġux biex jaraw it-tiżjin, jew il-hruq tan-nar, jew biex nisimgħu l-banda u jaraw it-tigrijiet tal-bhejjem.



Għalihom il-festi jiġu l-aktar biex iżidu fit-talb tagħhom lejn il-qaddis patrun, lejn il-Madonna, u lejn Alla. Min jahseb li l-ispirtu tal-festa ma jahbatx f'mohħ dawn in-nies sejjer żball. Nassigurakom li dawn in-nies jitolbu aktar bil-hrara, fejn jistgħu jattendu l-funzjonijiet, u xi drabi, meta jsibu ruhhom wehdihom jibku wehdhom u d-dmugh tan-niket ta' qalbhom jahslhom wiċċhom.

U l-mirakli jsiru. Avolja hafna drabi hadd ma johroġ jiftaħar. Il-mirakli u s-serhan tal-qalb jidhru wkoll fost il-familji tagħna wara li d-dwal jintfaw, innar tal-festa jehda u l-mużika u l-baned ma jistemgħux idoqqu aktar.

Iva, il-festi tagħna minn barra fihom element qawwi ta' folklor u tradizzjonijiet popolari, imma minn gewwa, aktar miċ-ċerimonji li jsiru fil-knisja, fil-festi jiġu wkoll biex iservu ta' okazzjoni halli dik il-parti tall-popolazzjoni li tbatu fis-satra u fil-kwiet, titlob iżjed u taqla' l-grazzji li jkollha bżonn.

Le, il-festi tagħna m'humieq folklor biss, imma fidi ukoll, għal min jaf u jifhem sewwa, għal min iġarrab fis-satra u fil-kwiet.

Dari f'Santa Marija, ir-ringrazzjament ta' dawn in-nies lejn l-Assunta kien imbagħad jintwera s-sena ta' wara b'mod folkloristiku. Min ma jiftakarx waqt id-Dimonstrazzjoni fit-13 t'Awwissu, ir-reffiegħa ta' l-istatwa, tqila kemm hi tqila, iressquha 'l fuq lejn xi gallerija biex in-nies ilibbsuha xi ċurkett tad-deheb, xi hannieqa, u oġġetti ohra prezzjużi u ta' valuri



Parti mill-atmosfera u b'riju li jakkumpanja l-Banda Marija Assunta waqt il-marċ ta' filgħodu nhar Santa Marija.

sentimentali? Dawk kienu ikunu r-regali mogħtija bhala radd ta' hajr lill-Assunta tal-grazzji maqlugħa matul is-sena li tkun għadha kif għalqet. Il-lum din il-vara ta' Santa Marija tinsab meqjuma fil-Katidral t'Għawdex fejn għadha taqla' grazzji u rigali b'hajr u qima daqs qatt qabel.